

# ፪ይ ሰንበት ዘጰራቅሊጦስ

ሰኔ 20 2013 ዓ.ም.(6/27/2021)

ንባባት: ኤፌ 4:1-17፣ 1ዮሐ 2:1-18፣ ግ.ሐ. 2:1-14፣ ዮ.ሐ 14:1-22

ሰብከት: ዐርገ ውስተ አርያም ጸዊወክ ጼዋ ወወሃብክ ጸጋከ ለእንላ እምሕያው፥ እስመ ይክሕዱ ከመ ይኅድሩ፥ አብ ሰማይ ዓሪግካ ምርኮ ማረኸካ፥ ህያባት ንደቅ ሰብ ወሃብካ፥ ከምኡ እውን ዓመጸኛታት አብኡ ክሓድሩ ምእንቲ መዝ. 67:18።

መዝሙር: ወረደ መንፈስ ቅዱስ... መንፈስ ቅዱስ አብ ልዕሊ ሓዋርያት ከም ሓዊ ወረደ፥ በብዓይነቱ ቋንቋ ኸአ ተዛረቡ

አብ እዋን ጰራቅሊጦስ ኢና ዘሎና። አብዚ እዋን ብፍሉይ ክሕግዘና ሕይወትኩምኡ ኩነታት ናይ እታ ቀዳመይቲ ማሕበር ክርስቶስ ክንዕዘብ ሓጋዚ እዩ። ብፍላይ ሓዋርያት መንፈስ ቅዱስ አብ ልዕሊኡም ምስ ወረደ ብኹሉ ተቐይሮም፥ ካብቲ ዕጹው ማዕጸ ወጺኦም ክሰብኩ ጀሚሮም። ነቲ ብሕይወቱ ዝብሎም ዝነበረ ኩሉ ክሰብክዎ ጀሚሮም። እቶም ንመጀመርታ ዝሰምዕዎም እና ተደነቑ እንታይ ኢና እንርኢ ዘሎና እዚኦም ሰባት ዝብልዎን ዝገብርዎን ምስቲ ሓቀኛ እንታይናቶም ምስ ረአይዎ ገሪምዎም ገለ ጉዳኻ ብንግሁኡ ሰትዮም እዮም ገለ ኸአ ተገሪሞም፥ እቲ ንጹር ነገር አብ አርድእቲ ኢየሱስ ሓዲስ ነገር ተራዩ። አብ ሕይወት ሓዋርያት ድሕሪ ምውራድ መንፈ ቅዱስ ዝተራእየ ነገራት እንተሎ፡

- እምነቶም ተሓዲሱ፥ እቲ ክፈልጥዎ ከቢድዎም ዝነበረ መምህሮም መን ምጳኑ አረጋጊጾም ክኣምኑ ክፈልጡን ጀሚሮም። ንሱ ኣምላኽ መድኃኒ መጳኑ ነቲ ንሱም ዝኣምንዎ ንኻልኣት ክነግሩ ተጓይዮም። ንኹሉ ነገር ድሕሪ እምነቶም ሰሪዎም ክጉዓዙ ጀሚሮም። መብዝሕትኦም ብሞቶም መስኪሮም። ብእምነቶም ንብዙሓት አብ ኢየሱስ መሊሶም፥ ነቲ እምነቶም አብ ካልኣት አሕሊፎም ሓሊፎም።
- ብሓንሳብ ተአኪቦም አብ ዝጽልዩ አብ መንግሥም ኣምላኽ አሎ። ሓዋርያት ምስ ማርያም አብ ማእከሎም ገሮም እናጸለዩ መንፈስ ቅዱስ ተቐቢሎም። ማርያም ንባይና እናጸለየት እንክላ መልአኽ አበሲርዋ መንፈስ ቅዱስ አብኡ ዓቢ ነገራት ከም ዝገብር ተነጊርዋ ንኻልኣት አብ መንፈስ ቅዱስ ትመርሑ። ብዙሓት ነብያት ቅዱሳን ኣምላኽ አብ ጽሙና አብ ጸሎት እንክለዉ መጺእዎም። ኣምላኽ ጽምዋን ጸሎትን ይፈቱ። ንሕና አብ መአዲ ቍርባን ብሓንሳብ መስዋዕቲ ክነዕርግ እንክሎና ንሱ አብ መንጎና አሎ። አብ ሰናይ ግብሪ ተአኪብና ክንጽሊ እንክሎና ኣምላኽ በረከቱን ጸግኡን የውርደልና። ብሓንሳብ ኮና ክንልምኖ ከሎና ይሰምዓና።
- ብመንፈስ ቅዱስ ክምርሑ ወሲኖም። መንፈስ ቅዱስ ምቕባሉ ጥራሕ እኹል አይኮነን ክመርሓና ፍቓደኛታት ክንከውን አሎና። አብ ገለ እዋን ድላዩ ምስ ድላይና ክሰማማዕ አይክእልን ይኸውን ሽዑ እዩ ዝያዳ ክንሰምዎ ዝግብኣና። ካብ ድላይይ ክገብር ድላይካ ኸገብር ሓግዘኒ ንበሎ። ቤተ ክርስትያን መንፈስ ቅዱስ ስለ ዝመርሓ ኩሉ ጊዜ ሓቂ ተስተምህር። ካብ ቤተ ክርስትያን ክርስቶስ ወጻኢ ካልእ ሓቂ ክህሉ አይክእልን እዩ። ርእሰ ሊቃነ ጳጳሳት ምስ አቡናት ሓቢሮም ቃል አብ ክንዲ ክርስቶስ ክዛረቡ እንክለዉ አይሰሓሓቱን እዮም። እዚ ዓምዲ እምነትና እዩ።
- ሰብከተ ወንጌል ንመንፈስ ቅዱስ ክንሰምዕ ከሎና ጥራሕ እዩ ዝሰልጥ። ሓላዊኡ ሰባኺኡ ንሱ ስለ ዝኾነ ነቲ ንሱ ዝደልዮ ጽን ክንብል ክንክእል አሎና። ንወንጌል ዋንኡ ባዕሉ እዩ። ሰባት ልኡኻት ኢና። ካባና ዝድለ መልእኽትና ክነብጽሕ እዩ። ሰብከተ ወንጌል

አብ ክእለትናን ሓይልናን ተምስሪትና ክንሰብኩ ከሎና ናይ ሰብ ኮይኑ እዩ ዝተርፍ ስለዚ መንፈስ ከምርሓና እንከሎ ጥራሕ ኢና እነፍሪ። ናይ ሕወትና ተግባር ወሳኒ እዩ።

ወንጌል ዮውሓንስ ኢየሱስ ንሓዋርያቱ ናይ መጨረሻታ ለበዋን ትምህርትን ዝሃዐ ይነግረና። ከጻናንዎምን ንሱ አበይ ከም ዝከይድ ክነግሮምን አብ ዝሓሸ ክኸይድ ምኻኑ ክነግሮም አብኡ ቦታ ከም ዘሰናድወሎም ከምኡ መጻናንዒ ንወትሩ ምስኦም ዝኸውን ክሰደሎም ምኻኑን ተመሊሱ ከም ዝወሰዶም ይገልጻሎም። ቶማስ ኩሉ ምርድኡ ጸጊምዎ ናቱ ምኻድ ስለ ዘይተቐበሎ ምስ ከደ ዝኸተልዎ መገዲ ይሓትት ብኻልእ አዘራርባ እቲ ዝብሎ ክርድኦ ኢሉ ንሱ ብከመይ አብ መንግሥም ከም ዝህሉ ክፈልጥ ይሓትት። ናይ ኩልና ሕቶ እዩ። መገዲ ኢየሱስ ክንፈልጥ እዋ ክንስዕቦ ክንፈልጦ አሎና። በየናይ መገዲ እጉዓዝ አሎኹ ኢልና ክንሓስብ ይግብአና።

ኢየሱስ ቅድሚ ምኻዱ ንሓዋርያቱ ንኹሉ ዝሕተት ሕቶ መልሲ ዝኸውን ናይ መልሲ መጽሓፍ አይሓደገሎምን አይረከቦምን። ከምኡ ንዝኾነ ሓጢአት ዝርኢ ክበዱን መቐጻዕቱን አይሓደገሎምን። ንሕና እውን ከምኡ ገሩ እንተ ዝኸውን ንምነ እንተኾነ መገዱ ከምኡ አይኮነን። ንመገዱ ዝሕብሩ ማለት ስእልታትን ሓበረታታትን የለን። ብግሩህ አዘራርባ አብ ርእሱ እና አመልከተ “ አነ መገድን፣ ሓቅን ሕይወትን እየ” ይብል። ንሱ ጥራሕ እዩ አፍደገ አምላኽ፣ ንሱ ጥራሕ እዩ አብ አቦ ከብጽሓና ዝኸእል። እቲ እንኮ መንጎኛ ኢየሱስ ክርስቶስ እዩ ካልእ መንጎኛ የብልና። ማርያምን ካልኦት ቅዱሳንን ንስራሕ ኢየሱስ ናብ ኢየሱስ እዮም ዘብጽሑና።

• **ኢየሱስ መገዲ እዩ፡**

ኢየሱስ እቲ ክንከዶ ዝግብአና መገዲ አብ ሰማያዊ አቦና ዘብጽሓና እዩ። ንሱ መገዲ አሎኒ አይኮነን ዝብለና አነ መገዲ እየ እዩ ዝብል ነዚ መጊዲ ተኸተሉ አይኮነን ዝብለና ንሱ ብርእሱ እቲ መገዲ እዩ። እዚ አዘራርባ እዚ ቀሊል ዘረባ አይኮነን። ምስኡ ምስታወሃድና ጥራሕ ኢና አብ ሰመያዊ አቦ እንበጽሕ ምኽንያቱ ንሱን አቦን ሓደ ስለ ዝኾኑ። ንሕና እንዛረበሉ ዘሎና ናይ ዘይፍለጥ አምላኽ ናይ ግሪኻውያን ወይ ዘይርኦ አምላኽ ናይ አይሁድ አይኮነን፣ ንሕና እንዛረበሉ ዘሎና ብዛዕባ እግዚአብሔር ባዕሉ ብኢየሱስ ብዓል ናዝሬት ገሩ ዝተገልጸልና ኢና። ኢየሱስ ገጽ አምላኽ፣ ልቢ አምላኽ፣ ቃል አምላኽ እዩ። አምላኽ ካብ ኢየሱስ ክፍለ አይክእልን እዩ ከምቲ ኢየሱስ ካብ አምላኽ ክፍለ ዘይክእል። “ብወልድ አቢሉ እንተ ዘይኮነ ናብ አቦ ዝመጽእ የለን፣ ንአይ እንተፈለጥኩም ነቦ እውን ክትፈልጥዎ ኢኹም”። አብ ወንጌል ኢየሱስ ኩሉ ጊዜ ንሰባት አብ መገዲ ከምዝረኸቦም ነንብብ አብ መገዲ ኢየሩሳሌም፣ ኢያሪኮ፣ አብ ገሊላ፣ አብ ደማስቆስ፣ አብ አንጾክያ . . . እናበለ ኢየሱስ ዝርከቦ ይነግረና። ሎሚ ንነፍሲ ወከፍና አብ መገዲ ሕይወትና ክረኽበና ይደሊ። አብ መገዱ እንተረኸብናዮ ምሕረት ጸጋ ክንቅበል ኢና። አብ መገዲ እናተገዘዘ እንተ ጸዋዕናዮ እንታይ ክገብረልካ ትደሊ እዩ ዝብለና። አብ መገዲ ሽሙ እንተ አልዓልና ሎሚ ምላኻ/ኸ ክውዕል እዩ ዝብለና።

• **ኢየሱስ ሓቂ እዩ፡**

ንሱ ሓቂ ጥራሕ አይኮነን ዝዛረብ እንታይ ድኦ ንሱ እቲ ምንጪ ሓቂ አብኡ ጥራሕ ዝርከቦ እዩ። እዚ እዩ ንጲላጦስ ዝተዋህቦ መልሲ። እንታይ እዩ ሓቂ ንዝብል ሕትኡ። ሓቂ ዝብሃል ሓደ አብ አእምሮ ጥራሕ ዝርከብ ረቂቕ ነገር ዘይኮነ አብ ኢየሱስ ግዙፍ መልክዕ ለቢሱ ዝርከብ እዩ። ኢየሱስ ብርእሱ እቲ ሓቂ እዩ። ሓቂ ትዮሪ ወይ ስነ-ሓሳብ አይኮነን አካል እዩ። ኢየሱስ ሓቂ ብዛዕባ አምላኽን፣ ሓቂ ብዛዕባ ሰብን እዩ። እቲ አብ መገድታት ፍልስፊኤም አብ ኩሉ ዝዛወር ዝነበረ ምስ ኃጥኦን ዝበልዕ ዝነበረ ብርእሱ ህያብ ኮይኑ ዝመጸና አምላኽ ንሱ እዩ።

ከምቲ አምላኽ ንሓቅኛ መንነቱ ኸገልጽ አብ ኢየሱስ ዝጥምት፣ ንሕና እግዚአብሔር ክግለጸና አብ ኢየሱስ ንጠምት። ንሱ ጥራሕ እዩ እቲ ሓጎኛ ምስሊ አምላኽ። ሰብ ንሓቂ ክፈልጥ እንከሎ ዕግባት ይስምዖ እንተኾነ ንኢየሱስ ከፈልጥ እንከሎ ሕይወት ይለብስ አብኡ ኩሉ ጊዜ ሓቂ ስለ

ዘላ ብርሃን ይኸውን። ንሓቂ ክርስቶስ ክንለብሳ ክንምስክራ ክርስትያናዊ እምነትና እዩ። ኣብ ሓቂ ንበሩ እናበለ ሕይወት ተኸተልቱ መፍለጢኦም ሓቂ ክገብሩ ይነግሮም። ኣብዚ ዓለም እንገብሮ ሓቀኛ ነገር ኣብቲ ናይ ሓቂ መግዲ ኢየሱስ ዝህቦ ስለ ዘብጽሕ ኣብ ናብራና ኣብ ሕይወትና ንሓቂ ክንሰርሕ እንከሎና ናይ ብሓቂ ኣብ ጉዕዞ ኢየሱስ ኣሎና ማለት እዩ። ሓቂ ብቐሊል እትጠፍእ ስለ ዝኾነት ኩልና ክንሕልዎ ክንከላኸለላ ኣሎና።

• ኢየሱስ ሕይወት እዩ

ቅዱስ ዮውሓንስ ኣብ ወንጌሉ ከም ዝብሎ ብእኡ ኹሉ ተፈጥረ፣ ካብቲ ዝተፈጥረ ዘበለ ድማ ብዘይካ ብእኡ ሓንቲ ዝተፈጥረ የልቦን፣ ሕይወት ኣብኡ ነበረት እታ ሕይወት ከኣ ብርሃን ሰብ ነበረት (ዮሓ 1:3-4) ይብል። ናይ ኩሉ ፍጡር ምንጪ ኣብ ኢየሱስ ከም ዝኾነ ይነገረና።

ንሕና ሕይወት ዘሎና ብሳላ ኢየሱስ ኢና። ሕይወትና ህያቡ እዩ። በዚ ምኽንያት ኢና ሕይወት ካብ መጀመርታኡ ክሳብ መጨረሻትኡ ቅዱስ ነገር እዩ ኢልና እንኣምን። ሕይወት ብዕድል ወይ ብአጋጣሚ ዝመጸ ዘይኮነ ህያብ ኣምላኽ እዩ። ኣብ ኢየሱስ ብዘሎና እምነት ጥራሕ ኢና ትርጉም ሓቀኛ ሕይወት ክንርዳእ እንኽእል። ንሱ እቲ ሓቀኛ ሕይወት ስለ ዝኾነ ምስኡ ርክብ ዘልኦ ኣብ ሕይወት ይነበር። ትርጉም ሕይወት ከኣ ይፈልጥ። ሰብ ሎሚ ዋና ሕይወት ኮይነ ዝበል ርድኢት ኣሕዲሩ ኣብ ሕይወት ዝተፈላለየ ግፍዒ ክፍጽም ይርኤ። ውግእ፣ ጽንሲ ምንጻል፣ ምጭኳን ሰብ፣ ዝተፈላለየ ኣብ ሞት ዘብጽሕ ነገር ክንገብር ከሎና ንሰብ ንፈርዶ እዚ ኸኣ ሕጊ ኣምላኽ ምፍራስ እዩ። ሕይወት ዋንኣ ኣምላኽ እዩ ሰብ ብዝኾነ መገዲ ንሕይወት ኅይታ ኮይኑ ክውስናላ ወይ ከምድላዩ ክገብራ ኣይክእልን እዩ።

እዚ ኹሉ ንኢየሱስ ክንፈልጦ ክንረኽቦ ምስኡ ክነበር እሞ ናቱ ክንከውን ምእንቲ እዩ። ንኢየሱስ ክንረኽቦ መገዱ ክንፈልጥ ኣሎና። ሓዋርያት ቅድሚ ምቕባል መንፈስ ቅዱስ መገዱ ኣይፈልጡን ነሮም። ብዙሕ ዘደናግር ይገጥሞም ነሩ። ካብኦም ምስተፈለ ንዝኾነ ነገር ዝከውን መልሲ ኣይነበሮምን ስለዚ ሓደ ነገር ዝርኣ ዝነበሮም ብሓደ ኮንካ ንቐድሚት ምጉዓዝ ንዝኾነ ነገር ኣብ ማሕበር የምጽእዎ ነሮም። ብዙሕ ነገር ኢየሱስ ዘይነገሮም ነርዎም ስለዚ ብሓባር ኮይኖም ብሓቂ ይመርሑ ነሮም።

ኢየሱስ ንተኸተልቱ ኣብ ዘመናት ዝመጽእ ምድንጋራት ኣብ ሓላፍነቶም ስለ ዝሓደጎ ኣብኦም እምነቱ ይገልጽ። በዚ እዩ መልሲ ንዝኾነ ነገር ዘይሓደገሎም። ብሕጂ እውን ብዙሕ ነገራት ዝግበር ኣሎ። ቤተ ክርስትያን ኣብ ኢየሱስ እምነት ገራ መልሲ እትህበሉ። ኣብ ኢየሱስ ንሱ ሕይወትን መገድን ሓቅን ገርና ምርኣይ ንነፍሲ ወከፍ ሕቶ ኣይምልሰልናን እዩ። ሓንቲ ነገር ዘላ ኢየሱስ ኣብኡ እምነት ገርና ክንነበር እዩ ዝደሊ።

ኣብዚ እዋናት ንመንፈስ ቅዱስ ዘኪርና ኣብ ዘሎናሉ ፍሉይ ጸሎትን ልብና ክንከፍት ንሕተት ኣሎና። መንፈስ ቅዱስ መራሒ ሃናጺ ሓጋዚ ኅይታ እዩ። ትማሊ ሎሚ ጽባሕ ንቤተ ክርስትያን ዝመርሕ ንሱ እዩ እሞ ምርኣና ንበሎ። ቀይረና ኣብ መንጎና ሕደር ብመንፈስካ ምርኣና። ንቤተ ክርስትያንካ ሎሚ እውን ኣብርሃላ ንኹሉ ውሽጣውን ግዳማውን ጸገማት ኣርህወልና ንበሎ።

መንፍስ ቅዱስ ኣምላኽና ሎሚ እውን ንቤተክርስትያን ጸግኡ ይዓድላ ንኹሉ ፈተናን ተጸብኦን ኣሸነፉ ኣብ ሓቅን ቅሳነትን ክትርከብ ጸሎት ንግበር። ንኹልና ኣብዚ ቅዱስ ጊዜ ኣብ ኩሉ ኣብ ዕለታዊ ሕይወትና እንጉዓዞ ኩሉ ብርሃኑ ይዓድለና። ርሑስ ዘመነ ጳራቅሎስ!

ብሩኽ መኣልቲ ኣቦታት!

ኣባ ንጉሠ ፍሥሓ